

یادِ رفتگان

شیخ الحدیث مفتی سعید احمد صاحب پالن پوری

مفتی عبدالرؤف غزنوی
ایک مردم ساز شخصیت..... لاٹانی مدرس..... یکتا مصطفیٰ
سابق استاذ: دارالعلوم دیوبند، انڈیا
حال استاذ: جامعہ علوم اسلامیہ علامہ بنوری ٹاؤن، کراچی

دارا و سکندر سے وہ مردِ فقیر اولیٰ
 ہو جس کی فقیری میں بوئے اسدِ اللہی
 (اقبال)

بروزِ منگل ۲۵ رمضان المبارک ۱۴۳۱ھ مطابق ۱۹۴۷ء صبح ساڑھے چھ بجے (بوقتِ
 ہندوستان)، محمد شیخ جلیل، مفسر نبیل، فقیرِ متاز، عالم ربانی، مندالہند حضرت شاہ ولی اللہ دہلویؒ اور ججۃ
 الاسلام حضرت مولانا محمد قاسم ناتوقوؒ کے علوم کا مستند شارح اور مسلکِ دارالعلوم دیوبند کا صحیح ترجمان،
 حضرت الاستاذ مولانا مفتی سعید احمد صاحب پالن پوریؒ شیخِ الحدیث و صدر المدرسین دارالعلوم دیوبند
 نے مبیتی شہر کے ایک ہسپتال میں تقریباً اسی سال کی عمر میں داعیِ اجل کو لبیک کہا۔ آپ کی وفات کی خبر
 نے صرف بڑے صغیر ہی میں نہیں، بلکہ پوری دنیا میں آپ کے پھیلے ہوئے بے شمار شاگردوں، متعلقین، محبین
 اور آپ سے براہ راست یا بالواسطہ استفادہ کرنے والوں کو تڑپا دیا، جنہوں نے اپنے غمگین اور ٹوٹے
 ہوئے دلوں کے ساتھ تقدیرِ الہی کے سامنے سرتسلیم خم کرتے ہوئے ماہِ مبارک کے آخری بابرکتِ عشرے
 میں حضرت مفتی صاحب قُدُس سرہ کے لیے خوب ایصالِ ثواب کیا اور مغفرت و رفع درجات کی
 دعائیں کیں، اور ساتھ ساتھ انہوں نے حضرت قُدُس سرہ کے پسمندگان اور دارالعلوم دیوبند کے
 ذمہ داران کی خدمت میں تعزیتِ مسنونہ پیش کی۔

صدقہ فقیر کے سامنے عاجزی سے با ادب پیش کر، کیونکہ خوش دلی سے صدقہ دینا مقبولیت کا شان ہے۔ (حضرت ابو بکر صدیق رض)

حضرت مفتی صاحب رحمۃ اللہ علیہ کی زندگی کا ایک اجمالی خاکہ

حضرت الاستاذ مفتی سعید احمد صاحب پالن پوری^ع کی پیدائش خود ان کے اندازے کے مطابق ۱۹۳۰ء مطابق ۱۴۲۰ھ کو ہوئی ہے، جس کی صراحت انہوں نے ”ہدایت القرآن“، جلد ششم کی ابتداء میں ”احوال واقعی“ کے عنوان کے تحت فرمائی ہے۔ آپ نے ابتدائی تعلیم اپنے آبائی علاقے میں اور متوسط درجات کی تعلیم ”مظاہر علوم“ سہارنپور میں حاصل کی، اور اعلیٰ تعلیم کے لیے یہ ۱۳۸۰ھ کو ”دارالعلوم دیوبند“ میں داخلہ لیا، جہاں ۱۳۸۲ھ مطابق ۱۹۶۲ء کو آپ نے دورہ حدیث سے فراغت حاصل کرتے ہوئے سالانہ امتحان میں پہلی پوزیشن حاصل کی۔ دوران تعلیم آپ کو اپنے تمام اساتذہ کرام اور بالخصوص حضرت علام محمد ابراہیم بلیاوی صاحب قدس سرہ صدر المدرسین دارالعلوم دیوبند کی خصوصی توجہ و شفقت حاصل رہی۔

دورہ حدیث سے فراغت کے بعد تکمیلِ افقاء میں داخلہ لیا اور فتویٰ نویسی میں اتنی مہارت حاصل کر لی کہ دارالافتاء کے ذمہ داران نے تحریری طور پر آپ کی تقریری کی سفارش کی۔ ادھر آپ کے محترم استاذ و مربي حضرت علام محمد ابراہیم بلیاوی^ع صدر المدرسین دارالعلوم دیوبند کی بھی یہی خواہش تھی کہ آپ کا تقریر دارالعلوم دیوبند ہی میں ہو، لیکن تقدیر خداوندی کچھ اور تھی اور آپ کا تقریر دارالعلوم میں اس وقت نہ ہوسکا۔ اس موقع پر آپ کے محترم استاذ حضرت علام بلیاوی^ع نے آپ کو تسلی دیتے ہوئے ایک مختصر اور پُرا اثر جملہ ارشاد فرمایا کہ: ”مولوی صاحب! گھبراو نہیں، اس سے اچھے آؤ گے۔“ اور آپ کو اپنی دعاؤں اور نصیحتوں سے نوازتے ہوئے ”دارالعلوم اشرفیہ راندیر-سورت“ جانے کا مشورہ دیا، جہاں درجہ علیا کے مدرس کی حیثیت سے ۱۳۸۲ھ کو آپ کا تقریر عمل میں آیا۔

”دارالعلوم اشرفیہ“ میں آپ نے نو سال تک خدمت کی۔ ان نو سالوں میں اپنی خداداد ذہانت، عزم و ہمت، مسلسل محنت اور اللہ تعالیٰ کی خصوصی توفیق سے ایک طرف تو نہایت کامیابی کے ساتھ مختلف فنون اور حدیث کی کتابیں پڑھاتے رہے اور دوسرا طرف تصنیف و تالیف اور مضمون نویسی کا مشغله بھی جاری رکھا اور ہر میدان میں اپنی صلاحیتوں کا لواہ منوا لیا، علمی حلقوں میں آپ کی شہرت اور طلبہ میں آپ کی مقبولیت بڑھتی چلی گئی۔

آپ کی مقبولیت اور مختلف صلاحیتوں کے پیش نظر حضرت مولانا محمد منصور صاحب نعمانی رحمۃ اللہ علیہ سابق رکن مجلس شوریٰ دارالعلوم دیوبند کی تحریک پر ۱۳۹۳ھ کو آپ کا تقریر راپنی مادر علمی دارالعلوم دیوبند میں ہو گیا، جہاں آپ کی صلاحیتوں کو پروان چڑھنے کا بھرپور موقع ملا اور آپ کے استاذ محترم و مربي حضرت مولانا علام محمد ابراہیم بلیاوی^ع (متوفی: ۱۳۸۷ء) کا اگرچہ اس وقت انتقال ہو گیا تھا،

تاہم ان کا مذکورہ بالا جملہ ”مولوی صاحب! گھبراو نہیں، اس سے اچھا آؤ گے۔“ پورے نوسال کے بعد ہو بہو ثابت ہو گیا۔ حضرت مفتی صاحب ^ح اُس وقت سے اپنی زندگی کے آخری لمحے تک جو اڑتا یہ سال کا عرصہ ہے، اپنی مادر علمی دارالعلوم دیوبند سے منسلک رہے، جہاں آپ نے نصاب کے اندر شامل، فقہ، اصول فقہ، م笪ق، فلسفہ، عقائد، مناظرہ، ادب، میراث، تفسیر، اصول تفسیر، حدیث اور اصول حدیث کی مختلف کتابیں نہایت کامیابی کے ساتھ پڑھائیں اور طلبہ میں آپ کی مقبولیت اس حد تک بڑھ گئی کہ جس کتاب کا سبق آپ سے متعلق ہو جاتا، اس کتاب کے طلبہ بے حد مطمئن ہو کر اپنے آپ کو سعادت مند تصور کرتے۔

آپ نے دارالعلوم دیوبند میں بھی تدریس کے ساتھ ساتھ تصنیف و تالیف کا مشغله جاری رکھا۔ دارالعلوم دیوبند جیسے ادارے میں بنیادی اور محنت طلب کتابوں کی تدریس کے ساتھ ساتھ تصنیف و تالیف کا مشغله جاری رکھنا اگرچہ کوئی آسان کام نہیں تھا، لیکن عزم و ہمت کے اس پیکر مجسم نے مختصر عرصے میں تدریس کے ساتھ ساتھ اسلامی کتب خانے کو اپنی ایسی ضخیم اور تحقیقی تصانیف سے معمور کر دیا، جن سے علم و تحقیق کے میدان سے وابستہ حضرات جیرت زدہ ہو کر رہ گئے، چنانچہ مندالہنڈ حضرت شاہ ولی اللہ صاحب محدث دہلوی رحمۃ اللہ علیہ کی عدیم المثال تصنیف ”حجۃ اللہ البالغة“ کی ایک محقق و مفصل شرح کی ضرورت ہمارے اکابرین کے دور سے محسوس کی جا رہی تھی، تاہم اس اہم تحقیقی کام کو عملی جامہ پہنانے کے لیے اللہ تعالیٰ نے حضرت مفتی صاحب ^ح ہی کو منتخب فرمایا اور آپ نے پانچ ضخیم جلدوں میں ”رحمۃ اللہ الواسعة“ کے نام سے اس کی شرح لکھی، جسے علمی حلقوں میں بڑی پیاری ملی۔

”رحمۃ اللہ الواسعة شرح حجۃ اللہ البالغة“ کی اہمیت کو دیکھ کر دارالعلوم دیوبند کی مؤقر مجلس شوریٰ منعقدہ ۱۴۲۵ھ نے ایک تحریری تجویز پاس کی، جس میں حضرت مفتی صاحب ^ح کے اس علمی کارنامے کو پوری جماعت کی طرف سے فرض کیا یہ ادا کرنے کے مراد قرار دیتے ہوئے آپ کو مبارکباد پیش کی گئی ہے۔ احقر کے ناقص علم کے مطابق اس سے قبل کوئی ایسی مثال نہیں ملتی کہ مجلس شوریٰ دارالعلوم دیوبند نے کسی کتاب سے متعلق تحریری تجویز پاس کی ہو، جس میں مصنف کو ان کی تصنیف پر مبارکباد پیش کی گئی ہو، واللہ اعلم۔

”رحمۃ اللہ الواسعة“ کے علاوہ آپ نے آٹھ ضخیم جلدوں پر مشتمل ترمذی شریف کی شرح ”تحفۃ الالمعی شرح سنن الترمذی“ کے نام سے، بارہ ضخیم جلدوں پر مشتمل بخاری شریف کی شرح ”تحفۃ القاری شرح صحیح البخاری“ کے نام سے اور آٹھ ضخیم جلدوں پر مشتمل قرآن کریم کی تفسیر ”ہدایت القرآن“ کے نام سے تحریر فرمایا کہ یہ ثابت کر دیا کہ آج کے پُر آشوب و پُرفتن

جو شخص اللہ تعالیٰ کی محبتِ خالص کا مزہ پچھتا ہے وہ مرا اس کو طلبِ دنیا کے مزہ سے روک دیتا ہے۔ (حضرت ابو بکر صدیق رضی اللہ عنہ)

دور میں بھی حافظ ابن حجر عسقلانیؒ، علامہ جلال الدین سیوطیؒ اور حکیم الامت حضرت مولانا اشرف علی تھانویؒ جیسے مصنفوں کے نقشِ قدم پر چلنے والے اور اپنے آپ کو علمی و تحقیقی کاموں کے لیے وقف کرنے والے افراد موجود ہیں۔

مععدہ دھنیم جلدوں پر مشتمل مذکورہ بالاتصانیف کے علاوہ آپ نے اپنی زندگی کے آخری حصے میں ایک کارنامہ یہ بھی انجام دیا کہ حکیم الامت حضرت مولانا اشرف علی تھانویؒ کی مایہ ناز تفسیرؒ "بیان القرآن" کے تسهیل نگار حضرت مولانا عقیدت اللہ قادری صاحب زید مجدد ہم کی خواہش اور حضرت مفتی ابوالقاسم نعماںی صاحب مدظلہ مہتمم دارالعلوم دیوبند کے مشورے سے تسهیل کامسوڈہ آپ ہی کے حوالے کیا گیا، جس پر آپ نے شروع سے آخر تک نظر ثانی فرمائے کہ اس میں مفید تریبات و اضافے کر دیئے اور پانچ جلدوں میں "آسان بیان القرآن" کے نام سے شائع فرمادیا، جس سے "بیان القرآن" کا سمجھنا آسان ہو گیا۔

حضرت مفتی صاحبؒ نے مذکورہ بالاتصانیف کے ساتھ ساتھ مختلف علمی موضوعات سے متعلق دیگر تصانیف بھی تحریر فرمائی ہیں، جن کی مجموعی تعداد مذکورہ بالاتصانیف کے ساتھ ملکر چھیالیں بنتی ہے اور ہر ایک کتاب اپنی جگہ پر اہمیت رکھتی ہے، یہاں تک کہ ان میں سے بعض کتابیں تو دارالعلوم دیوبند اور ہندوستان کے بعض دیگر مدارس اور اسی طرح "وفاق المدارس العربية پاکستان" کے نصابِ تعلیم میں بھی شامل ہو گئی ہیں۔ آپ کے ہونہار صاحبزادے جناب مولانا احمد سعید صاحب پالن پوری فاضل دارالعلوم دیوبند زید مجدد ہم کے ایک مراسلہ کے مطابق حضرت مفتی صاحبؒ کی کل تصانیف کے مجموعی صفات کی تعداد تینتیس ہزار چھ سو چوراسی (۳۳۶۸۲) تک جا پہنچتی ہے۔

حضرت الاستاذ مولانا مفتی سعید احمد صاحب پالن پوریؒ کی مختلف صلاحیتوں، طلبہ میں بے پناہ مقبولیت، علمی حلقوں میں محبوبیت اور آپ کی تقویٰ و طہارت کے پیش نظر دارالعلوم دیوبند کی مؤقر و با اختیار مجلسِ شوریٰ نے ۱۴۲۹ھ کو جب حضرت الاستاذ مولانا نصیر احمد خان صاحب فٹس سر ہ سابق شیخ الحدیث و صدر المدرسین دارالعلوم دیوبند نے بوجہ علالت و پیرانہ سالی دارالعلوم کی خدمت سے از خود سبد و شی کی درخواست کی، شیخ الحدیث و صدر المدرسین کے اعلیٰ علمی منصب کے لیے آپ ہی کا انتخاب فرمایا، جس پر آپ اپنی وفات ۱۴۳۱ھ تک فائز رہے:

ایں سعادت بزویر بازو نیست
تا نہ بخشد خدائے بخشنده

صبر کی دوستیں ہیں: ایک صبر مصیبت پر اور دوسرا صبر ترکِ مصیبت پر، صبر کی دوسری قسم پہلی سے افضل اور مدارا یہاں ہے۔ (حضرت فاروق عظیم (علیہ السلام))

حضرت مفتی صاحبؒ کی چند خصوصیات

حضرت الاستاذ مفتی سعید احمد صاحب پالن پوری قدس سرہ سے احقر کا تعلق رواں صدی ہجری کے پہلے سال ۱۴۰۱ھ سے لے کر آپ کے وصال ۱۴۲۱ھ تک پورے چالیس سال پر محیط رہا ہے، شروع کے گیارہ سال کا عرصہ تو وہ ہے جس میں احقر طالب علم اور پھر مدرس اور مسجد قدیم دارالعلوم دیوبند کے امام و خطیب کی حیثیت سے دارالعلوم ہی میں مقیم رہا اور حضرت مفتی صاحبؒ سے قدم پر بالمشافہ استفادہ کرتا رہا۔ اس کے بعد آپ کے وصال تک جو مزید انٹیس سال کا عرصہ بنتا ہے، اس میں احقر کی دیوبند سے کراچی منتقلی کی وجہ سے بالمشافہ استفادے کا موقع تو ہاتھ سے نکل گیا، بالآخر یہ کہ وقٹے وقٹے سے چند دفعاً آپ کی خدمت میں حاضری اور برآ راست استفادے کی سعادت پھر بھی میسر رہی، تاہم! باقی عرصے میں خط و کتابت اور فون کے ذریعے آپ سے استفادے اور موقع بھوئ را ہمانی حاصل کرنے کا سلسلہ آپ کے وصال تک اللہ کی توفیق سے قائم رہا اور آپ نے احقر کو کبھی بھی اپنے علمی افادات اور مفید مشوروں سے محروم نہیں فرمایا۔

اس طویل عرصے کے اندر حضرت الاستاذؒ کو قریب سے دیکھنے اور آپ کی خصوصیات سے واقف ہونے کا ایک بھرپور موقع اللہ تعالیٰ نے نصیب فرمایا۔ مذکورہ طویل واقفیت و تعلق کی روشنی میں احقر پورے اعتماد کے ساتھ یہ کہہ سکتا ہے کہ آپ کی زندگی کے ہر پہلو میں اہل علم و فضل کے لیے مفید سبق اور آپ کے متعلقین کے لیے نشان راہ اور قابلِ تقید بلکہ قابلِ رشک عملی کردار کے نمونے ہیں۔ آپ کی خصوصیات میں سے چند ہی خصوصیات قارئین کرام کے فائدے کے لیے قلمبند کی جا رہی ہیں:

ا..... تدریس و تالیف کے لیے مکمل یکسوانی کا اہتمام

حضرت الاستاذؒ کی ایک خصوصیت یہ تھی کہ انہوں نے مطالعہ و تدریس اور تحقیق و تالیف کے لیے مکمل یکسوانی اختیار فرماتے ہوئے اپنے آپ کو وقف کر دیا تھا۔ وہ غیر ضروری ملاقاتوں، عام اجتماعات میں شرکت اور تعلیمی ایام میں سفر کرنے سے اس لیے اکثر معذرت ہی فرماتے تھے، تاکہ درس و تدریس اور تصنیف و تالیف کے مشغلوں میں خلل واقع نہ ہو۔ فرماتے تھے کہ: ایک سبق کا ناغ چالیس دن کی برکت کو ختم کر دیتا ہے۔ تاہم سالانہ چھٹیوں میں بیرون ملک مقیم ان مسلمانوں کے اصرار پر جو حضرت واللہؐ کے اصلاحی و علمی بیانات کو اپنی اور اپنی نسل کی اصلاح کے لیے نہایت مفید اور ضروری سمجھتے تھے، برابر سفر فرماتے رہے اور ان کے عقائد و اعمال کی اصلاح کے لیے نہایت عام فہم اور مدلل انداز میں بیانات فرماتے رہے، جن سے ان کو دیارِ غیر میں رہتے ہوئے اپنے لیے لائجِ عمل طے کر لینے

سب سے زیادہ تھی وہ ہے جو ایسے شخص کو دے جس نے اسے محروم رکھا۔ (حضرت فاروق عظیم صلی اللہ علیہ وسلم)

اور اپنے عقائد و اعمال کی حفاظت کرنے میں مدد ملتی رہی۔ آپ کے بیانات عام خطبیوں کی طرح جو شیئے نہیں ہوتے تھے، بلکہ تدریس کے انداز میں قرآن و سنت کی تعلیمات پر مبنی اور فقهاء و محدثین واکا برید یوبند کی تشریحات کے مطابق ہوا کرتے تھے۔

احقر نے اپنی زندگی میں دو ایسی شخصیات دیکھی ہیں جو عالمی شهرت و مقبولیت کی یونڈیوں تک پہنچنے کے باوجود ان کے علمی و تحقیقی مشاغل میں کوئی فرق نہیں آیا اور انہوں نے ہمیشہ اپنے آپ کو غیر علمی مشاغل سے دور رکھا۔ ایک شخصیت ممتاز عالم دین و محدث شیخ حضرت الاستاذ الشیخ عبدالفتاح ابو عُذَّہ حلکی شامی قدس سرہ کی تھی جن سے ”جامعة الملك سعود ریاض سعودی عرب“ میں احرقر نے پڑھا اور دوسری شخصیت حضرت الاستاذ مولانا مفتی سعید احمد صاحب پالن پوری بردار اللہ مضجعہ کی تھی جن سے احرقر نے دارالعلوم دیوبند میں پڑھا اور پھر طویل عرصے تک استفادہ بھی کرتا رہا۔

عصر حاضر میں ایک عام مشاہدہ یہ رہا ہے کہ جب بعض علمی شخصیات کو شهرت و مقبولیت حاصل ہو جاتی ہے اور اندر و ان ملک و پیروں ملک بے شمار لوگ ان کے معتقد بن جاتے ہیں تو پھر ان کے لیے اپنے معتقدین کی تقریبات و اجتماعات میں شرکت سے مغذرت کرنا، یا ان کی دعوت پر سفر سے اجتناب کرنا، یا اسی طرح دینی و علمی اداروں میں انتظامی مناصب کی پیشکش کوڑ کرنا، ان کے لیے امتحان بن جاتا ہے اور بالآخر ان میں سے اکثر حضرات مذکورہ غیر تعلیمی سرگرمیوں میں ایک حد تک مشغول ہو جاتے ہیں، جس کی وجہ سے ان کے علمی و تحقیقی کاموں کی رفتار میں ترقی کے بجائے سستی پیدا ہو جاتی ہے! لیکن کچھ حضرات اتنے باہمت و پر عزم اور اپنی علمی و تحقیقی مصروفیات میں اتنے لگن ہوتے ہیں کہ اپنی علمی مصروفیات کے مقابلہ میں کسی بھی ترغیب و مصلحت کا شکار نہیں ہوتے ہیں، ان ہی حضرات میں سے احرقر کی نظر میں ایک حضرت الاستاذ الشیخ عبدالفتاح ابو عُذَّہ اور دوسرے حضرت الاستاذ مفتی سعید احمد صاحب پالن پوری بھی تھے۔

۲..... عزم و ہمت اور مسلسل محنت

حضرت والاقدس سرہ کی دوسری خصوصیت ان کی مسلسل محنت اور غیر معمولی عزم و ہمت تھی۔

آپ ایک طرف تو دارالعلوم دیوبند میں ایک کامیاب و مقبول ترین مدرس کی حیثیت سے مختلف کتابیں پڑھاتے رہے، یہاں تک کہ شیخ الحدیث و صدر المدرّسین کے اعلیٰ علمی منصب پر آپ کو فائز کر دیا گیا، اُدھر آپ اپنے بچوں کو جن کی تعداد بھل اللہ! ایک درجن سے زائد تھی، خود ہی حفظ قرآن اور ابتدائی کتابوں کی تعلیم اور خوشخطی کی مشق کرتے رہے۔ اس کے ساتھ ساتھ آپ نے مجموعی طور پر تینیں ہزار چھسو چور اسی (۳۳۶۸۲) صفحات پر مشتمل ایسی علمی و تحقیقی چھیالیں کتابیں بھی تصنیف فرمائیں جن کی

آدھی عقلِ مندی تو اسی میں ہے کہ انسان لوگوں کے ساتھ اچھی طرح محبت سے زندگی بس رکرے۔ (حضرت فاروق اعظم رض) تفصیل اوپر عرض کی جا چکی ہے۔ مذکورہ تمام علمی مشاغل کے باوجود عام مسلمانوں کی اصلاح کا جذبہ دل میں لیے ہوئے ایام تعطیل میں ان دروں ملک و پیروں ملک آپ کے اصلاحی بیانات بھی ہوتے رہے، جن سے بے شمار خواص و عوام فیض حاصل کرتے رہے۔

حضرت مفتی صاحب قدس سرہ کے یہ تمام علمی کارنامے درحقیقت علوم دینیہ سے ان کی اس اچھی محبت کے کر شے ہیں جو ان کے دل میں موجز نہیں تھی۔ وہ ایسی محبت تھی جو منزل مقصود کی طرف گام زن ہو کر راستے کی مشقتوں کو صرف یہ نہیں کہ برداشت کر لیتی تھی، بلکہ ان مشقتوں کو بھی اپنی منزل مقصود کا حصہ صحیح تھی۔ ایسی ہی محبت کے بارے میں کسی شاعر نے کہا ہے:

رہ روں را خشکی راہ نیست
عشق خود راہ است ہم خود منزل است

ترجمہ و مفہوم: ”منزل مقصود کی طرف جانے والا سافر راستے کی مشقتوں سے پریشان نہیں ہوتا، کیونکہ اچھی محبت کی نظر میں منزل مقصود کا راستہ بھی منزل مقصود ہی کی طرح دلچسپ ہوتا ہے۔“

حضرت مفتی صاحب ک کی تمام تصانیف اگر شائع شدہ نہ ہوتیں اور ان کی مذکورہ دلگیر علمی مصروفیات کے لاتعداد چشم دید گواہ آج (ماہ شوال ۱۴۳۱ھ) تک موجود نہ ہوتے تو شاید قارئین کرام کو یہ شبہ ہو جاتا کہ مضمون نگاراپنی عقیدت مندی میں حد اعتماد سے آگے کلک چکا ہے، اس لیے کہ سہولت پسندی اور راحت طلبی کے موجودہ عصر میں کسی ایک ہی فرد کا بیک وقت اتنا ہی زیادہ علمی کام کرنا بظاہر ناممکن ہے۔

رقم الحروف جب بھی حضرت الاستاذ قدس سرہ کی علمی مصروفیات و مختتوں پر غور کرتا ہے تو یہ محسوس کر لیتا ہے کہ انہوں نے صحیح معنوں میں مندرجہ ذیل مشہور مقولے کا تقاضا پورا کیا ہے:

”العلم لا يعطيك بعضه حتى تعطيه كلّك“ یعنی ”علم اپنی ذات میں سے کچھ بھی اس وقت تک تمہیں نہیں دے گا جب تک تم اپنی پوری ذات اُسے نہیں دو گے۔“

عام طور پر لوگ مذکورہ بالامتوالے کا مخاطب طالب علم ہی کو قرار دیتے ہیں، جب کہ حضرت الاستاذ نے اپنے عمل سے یہ ثابت کر دیا تھا کہ اس کا مخاطب خود مدرس بھی ہے۔

طلب علم کے لیے آپ کی قربانی کا ایک واقعہ

حضرت مفتی صاحب ک کے عزم و ہمت اور طلب علم کے لیے ان کی قربانی کا ایک واقعہ یاد آیا: ایک دفعہ احرار اُن کی اجازت سے ان کے ذاتی کتب خانہ میں مطالعہ کر رہا تھا، اس دوران ان ایک پرانی سی کتاب نکالی، جس کے سرورق پر حضرت الاستاذ ک کے قلم سے ان کے زمانہ طالب علمی کا ایک فقرہ لکھا ہوا

اور سچیدگی کے ساتھ سوال کرنا نصف علم کی علامت ہے۔ (حضرت فاروق اعظم رض)

تھا، جس کا مفہوم یہ تھا کہ: ”والدہ محترمہ نے گاؤں سے کسی کے ساتھ میرے لیے گھی بھجوایا تھا، اُسے نق کر میں نے یہ کتاب خرید لی۔“

اللہ اکبر! غور کیا جائے، آج کل کے بعض طالب علموں کے پاس اگر کتاب خریدنے کے لیے گھروالے پیسے بھجتے ہیں تو وہ اُسے کھانے پینے پر خرچ کر دیتے ہیں، لیکن حضرت مفتی صاحب نے بہ زمانہ طالب علمی جو غالص کھانے کی چیز تھی اور وہ بھی والدہ محترمہ کے ہاتھ کی بھیجتی ہوئی اُسے نق کر کتاب پر خرچ کیا:

بین تفاوت راه از کجا است تا کجا

۳.....افہام و تفہیم کا منفرد سلیقہ

رقم الحروف کو اپنی بے بضاعتی اور تھی دامنی کا پورا احساس و اعتراف ہے، لیکن یہ ایک تقدیری بات ہے کہ اُس نے اللہ تعالیٰ کی توفیق سے طلب علم کی غرض سے چار مختلف ملکوں (افغانستان، پاکستان، ہندوستان اور سعودی عرب) کے بعض ایسے ماہی ناز اہل علم سے استفادہ کیا ہے اور ان کے پاس پڑھا ہے، جن کی نسبت اُس کے لیے موجب سعادت و باعثِ افتخار ہے۔ میں اس وسیع واقفیت کی بنار پر (جو میرا ذاتی کمال نہیں) شرح صدر کے ساتھ یہ کہہ سکتا ہوں کہ حضرت والا کے افہام و تفہیم کا اندازان سب سے منفرد اور ممتاز تھا۔ مشکل سے مشکل بحث الیٰ ترتیب و عمدہ انداز سے بیان فرماتے تھے کہ اعلیٰ تدریکنار اونی سے ادنیٰ طالب علم کے لیے بھی سمجھنا آسان ہو جاتا، اور مجھے یاد ہے کہ کبھی آپ دوسرے اساتذہ کرام کے اسفار کی وجہ سے دو تین گھنٹے مسلسل پڑھاتے اور تمام طبلہ ہمہ تن گوش ہو کر سنتے اور ”کَأَنَّ عَلَى رُؤُوسِهِمُ الطِّيرَ“ کا مصدقہ بن کر آپ کی علمی تحقیقات سے مسلسل کئی گھنٹوں تک انہاک کے ساتھ استفادہ کرتے رہتے۔

۴.....ترتیب و مردم سازی

حضرت الاستاذؒ کی تربیت اور مردم سازی کا انداز بھی نرالا تھا۔ وہ خود بھی ہمیشہ اپنے علمی، تصنیفی اور اصلاحی کاموں میں مصروف اور غیر ضروری ملاقاتوں اور ملنے جانے سے دور نظر آتے تھے اور اپنے شاگردوں اور متعلقین کو بھی اسی بات کی تلقین کرتے تھے:

گرت ہوا است کہ با خضر ہمنشیں باشی

نہاں ز چشم سکندر چو آب حیوان باش

ترجمہ و مفہوم: ”اگر تمہیں خضر علیہ السلام (حق اور اہل حق) کے ہم نشیں ہونے کا شوق ہے، تو

ارو کسب معاش کے سلسلے میں مناسب اور بہتر تر اپنے اختیار کرنا نصف معیشت کے برابر ہے۔ (حضرت فاروق عظیم صلی اللہ علیہ وسلم)

سکندر (دنیا اور اہل دنیا) کی نگاہوں سے آب حیات کی طرح پوشیدہ رہو،“

رقم نے دارالعلوم دیوبند کے زمانہ قیام میں اس بات کا مشاہدہ کیا ہے کہ جن اساتذہ یا طلباء کو حضرت والا سے قرب و تعلق کی سعادت نصیب ہوئی، اللہ تعالیٰ نے ان کو ترقیوں سے نواز اور انہیں استغنا، علمی انہاک، اعلیٰ ہمتی اور دنیوی زندگی کی پرخار وادیوں کو عبور کرنے کی صلاحیت عطا فرمائی۔

حضرت الاستاذ کی مردم سازی کے چند واقعات نمونے کے طور پر پیش کیے جا رہے ہیں:

آپ کی مردم سازی کا پہلا واقعہ

تعلیمی سال ۱۴۰۲ھ-۱۴۰۳ھ کے درمیان میں جب الحق کا دارالعلوم دیوبند میں مدرس کی حیثیت سے تقرر ہوا، تو اس وقت کے ناظم تعلیمات حضرت الاستاذ مولانا ریاست علی صاحب بجنوہی صلی اللہ علیہ وسلم نے دفتر تعلیمات بلا کر مجھے دیئے جانے والے اس باقی سے متعلق میری رائے معلوم کی! میں چونکہ نیا نیا فارغ التحصیل ہو گیا تھا اور تدریس کے میدان میں پیش آنے والی مشکلات کا کوئی اندازہ یا تجربہ نہیں تھا، عمر بھی صرف میں سال کے لگ بھگ تھی، اُدھر شاید دماغ اس زعم میں بھی بتلا تھا کہ ایک طرف میں نے دورہ حدیث میں پہلی پوزیشن حاصل کی ہے اور دوسرا طرف درس نظامی کے موجودہ نصاب میں شامل مرؤوجہ کتابوں کے علاوہ منطق و فلسفہ اور دیگر فنون کی کچھ ایسی کتابیں بھی اپنے علاقے کے جید الاستعداد علماء کے پاس پڑھی ہیں جو آج کل کم ہی پڑھائی جاتی ہیں، لہذا درس نظامی کی کوئی بھی کتاب ان شاء اللہ! میرے لیے مشکل نہیں ہوگی۔ بہر صورت! ناجربہ کاری بلکہ نادانی پر منی مذکورہ بالا زعم کے تحت میں نے حضرت الاستاذ مولانا ریاست علی صاحب بجنوہی صلی اللہ علیہ وسلم سے جواباً عرض کیا کہ: حضرت! آپ جو بھی اس باقی سپرد فرمائیں گے، میں ان شاء اللہ! پڑھاؤں گا۔ نہ تو ابتدائی درجات کے اس باقی سے مجھے کوئی دل شکنی ہوگی اور نہ ہی کچھ اوپر کے درجات کے اس باقی سے گھبراہٹ ہوگی۔

میرا جواب سن کر حضرت مولانا ریاست علی صاحب بجنوہی صلی اللہ علیہ وسلم نے ”ملا حسن“، ”میڈی“، اور دو کتابیں ان کے علاوہ جن کے نام یاد نہیں رہے، مجھے متعلق کر کے اپنے پاس نوٹ کر لیں، تاکہ آگے ان کا اعلان آؤیزاں کیا جائے۔ میں دل میں خوش ہو رہا تھا کہ مجھے تو ابتداء ہی سے ترقی ملنے لگی۔

اتفاق سے اُسی وقت اچانک حضرت الاستاذ مولانا مفتی سعید احمد صاحب پالن پوری صلی اللہ علیہ وسلم دفتر تعلیمات تشریف لائے اور مجھے ناظم تعلیمات حضرت مولانا ریاست علی صاحب کے پاس دیکھ کر اندازہ لگایا کہ انہوں نے مجھے اس باقی کے سلسلے میں بلا یا ہو گا، تو ناظم تعلیمات صاحب سے دریافت فرمانے لگے کہ: اس

وہ کام کرو کہ اگر اس کام کے کرتے وقت تمہیں کوئی دیکھ لے، تو تم کونا گواری نہ ہو۔ (حضرت فاروق اعظم رض)

کوکون سے اس باق دے دیئے؟ حضرت ناظم صاحب فرمانے لگے کہ: اس کی رائے دریافت کرنے کے بعد میں نے مذکورہ بالا اس باق اس کے نام لکھ دیئے ہیں۔ مفتی صاحب نے شدت کے ساتھ اختلاف کرتے ہوئے فرمایا کہ: ابھی سے یہ کتاب میں اس کو ہرگز نہ دیں، ورنہ آگے چل کر یہ کامیاب مدرس نہیں بن سکے گا۔ مناسب یہ ہو گا کہ سال اول میں ”نحویں“، سال دوم میں ”علم الصیغہ“، سال سوم میں ”شرح تہذیب“ اور سال چہارم میں ”أصول الشاشی“ یا ”سلم العلوم“ کے اس باق اس کو دے دیئے جائیں۔ پھر مجھے مخاطب بنا کر فرمایا:

”مولوی صاحب! دو باتیں سمجھ لو! ایک بات تو ہے کتاب کو سمجھنا اور دوسری بات ہے کتاب کو سمجھانا۔ کتاب سمجھانے کے لیے صرف اس کا سمجھنا کافی نہیں ہوتا، بلکہ مدرس کو سخت محنت اور ابتدائی درجات سے پڑھانے کی ضرورت ہوتی ہے، تب جا کر وہ کامیاب مدرس بن سکتا ہے، تمہارا یہ خیال کہ جو کتاب میں خود سمجھ رہا ہوں، وہ طالب علم کو بھی بے آسانی سمجھا سکوں گا، غلط ہے۔“

حضرت ناظم تعلیمات صاحب چونکہ حضرت مفتی صاحب کی رائے کو بہت اہمیت دیتے تھے، اس لیے ان سے اتفاق کر لیا اور ان ہی کے بتائے ہوئے اس باق میرے نام کر دیئے۔ مجھے بھی اپنی نا تجربہ کاری کا اندازہ ہو گیا اور دونوں کے اتفاق سے جو اس باق طے ہو گئے تھے اپنے لیے سعادت سمجھ کر شروع کر دیئے۔ اس باق شروع کر دینے کے بعد بہت جلد اندازہ ہونے لگا کہ حضرت مفتی صاحب کا مشورہ میرے حق میں بے حد مفید رہا اور یقیناً خالی الذہن طلبہ کو سمجھانے کے لیے بڑی محنت اور تیاری کی ضرورت ہوتی ہے، اور اس بات کا بھی یقین ہو گیا کہ اگر میں ابتداء ہی سے اوپر کی کتابیں لے لیتا تو بڑی مشکل میں پھنس جاتا۔

مردم سازی کے جذبات پر مفتی حضرت مفتی صاحب کی مندرجہ بالا نصیحت و مشورے کا فائدہ آج تک محسوس کرتا رہتا ہوں اور فارغ ہونے والے طلبہ کو بھی ہر سال کے آخر میں اسی کی روشنی میں یہ مشورہ دیتا رہتا ہوں کہ کامیاب مدرس بننے کے لیے ابتدائی کتابوں سے تدریس کا آغاز کیجئے اور پھر بذریعہ اور جانے کی کوشش کیجئے۔ اگر کوئی شخص شروع ہی سے اوپر کی کتابیں لینے کی کوشش کرتا ہے تو وہ مقبول مدرس نہیں بن سکتا، مولا ناجلال الدین رومیؒ نے خوب کہا ہے:

مرغ پر نارستہ چوں پرال شود
طعمہ ہر گربہ درال شود

ترجمہ و مفہوم: ”پر نکلنے سے پہلے جو چوزہ اُڑنے کی کوشش کرتا ہے، وہ پھاڑنے والی بُلّی کا

لقمہ بن جاتا ہے۔“

حضرت مفتی صاحبؒ کی مردم سازی کا دوسرا واقعہ

دارالعلوم دیوبند میں مدرس کی حیثیت سے احقر کی ترقی ری کے بعد کا واقعہ ہے کہ ایک دفعہ امتحان ہال (دارالحدیث تحفانی) میں تحریری امتحان ہورہا تھا اور مدرسین حضرات نگرانی فرمائے تھے، میں بھی ایک حلقہ کی گمراہی پر مامور تھا، اس دوران مجھے اپنے حلقے کے اندر یہ محسوس ہوا کہ امتحان میں شریک دو طالب علم آپس میں گفتگو کر رہے ہیں، میں نے اپنی ناجربہ کاری اور فطری تیز مزاجی کے تحت کچھ سخت لمحے میں ان کی سرزنش کی، مجھے یہ اندازہ بھی نہیں ہوا کہ حضرت الاستاذ نے مجھے ان طلبہ کی سرزنش کرتے ہوئے دیکھا ہے، کیونکہ وہ ایک دوسرے حلقے میں گشت فرمائے تھے، لیکن آپ نے اپنی دوربین نگاہوں سے مجھے دیکھ لیا تھا، چنانچہ آہستہ آہستہ گشت کرتے ہوئے میرے حلقے کی طرف تشریف لائے اور مجھے ایک طرف کر کے نبی کریم ﷺ کی مندرجہ ذیل حدیث جو امام مسلم رض نے اپنی سند کے ساتھ حضرت عائشہ رض کی روایت سے نقل کی ہے، سنائی:

”إِن الرَّفِيقَ لَا يَكُونُ فِي شَيْءٍ إِلَّا زَانَهُ وَلَا يُنْزَعُ مِنْ شَيْءٍ إِلَّا شَانَهُ.“

”بے شک نرمی ایک ایسی چیز ہے کہ جب وہ کسی معاملے میں شامل ہو جاتی ہے تو اس کو خوبصورت بنادیتی ہے، اور اگر اسے کسی معاملے سے الگ کر دیا گیا ہو تو وہ معاملہ بگڑ جاتا ہے۔“

حدیث سنانے کے بعد حضرت الاستاذ نے فرمایا کہ: ”دیکھو! یہ بات تو اپنی جگہ پر درست ہے کہ استاذ کا رعب و وقار طلبہ کے ذہنوں میں قائم رہنا چاہیے اور وہ طلبہ کے ساتھ اتنا بے نکف نہ ہو جس سے اس کا رعب و وقار جاتا رہے، لیکن یہ بات بھی یاد رکھنی چاہیے کہ بلا ضرورت سخت لمحہ یا سخت رویہ اختیار کرنا، استاذ و شاگرد کے درمیان قائم شفقت و عقیدت کے اس رشتے کے لیے نقصان دہ ثابت ہو سکتا ہے جس کا برقرار رہنا ضروری ہوتا ہے، جب کہ نرمی و رحم دلی اس رشتے کو مزید مضبوط بنادیتی ہے۔“

رقم الحروف کا مزانج فطری طور پر کچھ تیز واقع ہوا ہے، البتہ حضرت الاستاذ کی مذکورہ بالا نصیحت کا اثر اس وقت سے آج تک محسوس کرتا ہوں کہ جب بھی کسی معاملے میں تیز مزاجی کا غلبہ ہونے لگتا ہے تو حضرت والا کی نصیحت یاد آتی ہے اور نرمی اختیار کرنے کی کوشش کرتا ہوں، اور اگر بروقت نرمی اختیار نہ کر سکا تو پھر ندامت و شرمندگی ضرور ہوتی ہے جو آئندہ کے لیے نرمی اختیار کرنے کا ذریعہ بن جاتی ہے۔

حضرت الاستاذؒ کی مردم سازی کا تیرساواع

دارالعلوم دیوبند کے اسلاف و اکابر کی طرح حضرت الاستاذ مفتی سعید احمد صاحب پالن پوری قُدِّس سرُّہ کی تربیت و رجال سازی کا یہ عالم تھا کہ وہ اپنے شاگردوں کی پوشیدہ صلاحیتوں کو تلاش کرتے ہوئے اُبھارنے اور بروئے کار لانے کی کوشش فرماتے تھے، اس سلسلے کا ایک واقعہ سپر قلم کیا جا رہا ہے:

دارالعلوم دیوبند میں مدڑس کی حیثیت سے جب احقر کا تقریباً عمل میں آیا، تو دارالعلوم کے نظام کے مطابق تدریس کے ساتھ ساتھ دارالاکامہ کے ایک حلقات کی نظمت بھی مجھ سے متعلق کر دی گئی۔ کچھ عرصہ گزرنے کے بعد اپنے حلقات کے بعض انتظامی امور سے متعلق ایک مفصل تحریر میں نے حضرت مولانا مرغوب الرحمن صاحب رحمۃ اللہ علیہ مہتمم دارالعلوم دیوبند کے نام لکھی۔ میری اردو زبان چونکہ کافی کمزور تھی، اس لیے مجھے اپنی اس ٹوٹی چھوٹی تحریر پر دل میں شرم بھی محسوس ہو رہی تھی کہ پتا نہیں میری تحریر کا مقصد حضرت مہتمم صاحب کے سامنے واضح بھی ہو سکے گا یا نہیں؟ بہر صورت! اسی تردُّد کے ساتھ ہی میں نے اپنی تحریر پیش کار صاحب کے پاس جمع کرادی، تاکہ وہ مناسب وقت میں اُسے حضرت مہتمم صاحب کی خدمت میں پیش کر دے۔

اتفاق سے جس وقت میری ذکر کردہ تحریر پیش کار صاحب کے ذریعے حضرت مہتمم صاحبؒ کے سامنے پیش ہو رہی تھی اس وقت حضرت مفتی صاحبؒ بھی وہاں موجود تھے اور انہوں نے بھی اُسے ملاحظہ فرمایا تھا، جس کا مجھے کوئی پتا نہیں چل سکا تھا۔ کچھ عرصہ گزرنے کے بعد حضرت مفتی صاحبؒ نے ایک مناسب موقع پر مجھ سے فرمایا کہ: تمہارے اندر لکھنے کی صلاحیت موجود ہے، تم اپنی اس صلاحیت سے کام لیتے ہوئے کچھ نہ کچھ لکھنے کا سلسلہ شروع کرو۔ میں جیران ہو گیا کہ میں نے آج تک نہ تو کوئی رسالہ لکھا ہے اور نہ ہی کسی مقالہ نویسی یا مضمون نگاری میں کوئی دلچسپی لی ہے، اور نہ ہی اپنے اندر لکھنے کی بہت محسوس کرتا ہوں! پتہ نہیں حضرت الاستاذؒ کس بنیاد پر میرے اندر لکھنے کی صلاحیت کا تذکرہ فرمائے ہیں؟ میں اسی سوچ میں تھا کہ حضرت نے اگلا جملہ یہ ارشاد فرمایا کہ: کچھ عرصہ قبل تم نے مہتمم صاحبؒ کے نام دارالاکامہ کے انتظامی امور سے متعلق جو ایک تحریر لکھی تھی وہ مہتمم صاحبؒ نے مجھے بھی دکھائی تھی، جس سے مجھے یہ اندازہ ہوا کہ تمہارے اندر لکھنے کی صلاحیت موجود ہے، لہذا تم اس صلاحیت کو ضائع مت کرنا۔

حضرت الاستاذ مفتی سعید احمد صاحب پالن پوری قیدِ سرہ کی مذکورہ بالاقتبی نصیحت پر اگرچہ اپنی غفلت کی وجہ سے میں کامل طور پر عمل پیرانہ ہو سکا، تاہم اس کی برکت سے میں نے اپنے اندر اتنی ہمت ضرور محسوس کی ہے کہ اس وقت سے آج تک اللہ کی توفیق سے کچھ نہ کچھ بھی تو عربی زبان میں اور کبھی اردو زبان میں لکھنے کی نوبت پیش آتی رہتی ہے۔

۵..... دینی حیثیت و حق گوئی

مصلحت پسندی کے موجودہ دور میں حضرت الاستاذؒ کی ایک خصوصیت، ان کی دینی حیثیت و حق گوئی تھی۔ وہ خلافِ شریعت کسی عمل پر خاموشی اختیار کرنے کے قائل نہیں تھے۔ اپنے اکابر کے مسلک سے ہٹ کر عصرِ حاضر کے تقاضوں کے بہانے سے اگر کسی کی کوئی رائے سامنے آتی تو آپ مدلل اور پُر زور انداز میں اس کی تردید فرماتے۔ دینی یا سیاسی جلسوں میں تصویر کشی کا مسئلہ ہو یا جاندار کی تصویر کے ساتھ سو شل میڈیا اور ٹی وی پر تبلیغ دین کا موضوع ہو، مزارات پر کتبے لگانے کا سلسلہ ہو یا مدارس دینیہ کے اندر مردوجہ حلیہ تملیک کا مسئلہ ہو، یا ان سے ملتے جلتے کچھ دیگر ایسے مسائل ہوں جن میں قرآن و سنت کی تعلیمات اور اپنے اکابر کے مسلک سے ہٹ کر تہاں سے کام لیا جا رہا ہو، آپ مضبوط دلائل کی روشنی میں ہر مصلحت کو بالائے طاق رکھ کر ان امور کی مخالفت فرماتے۔ آپ کی بعض آراء سے کچھ اہل علم حضرات اگر اتفاق نہ بھی کرتے، تب بھی اس بات کا اعتراف وہ ضرور کرتے کہ آپ ایک حق گواور صاف گو عالم دین ہیں، جو کچھ فرماتے ہیں دینی حیثیت کے تحت فرماتے ہیں۔ خلاصہ یہ ہے کہ آپ حق گوئی میں شاعرِ مشرق علامہ اقبالؒ کے مندرجہ ذیل شعر کے مصدقہ تھے:

آئینِ جوانمرداں حق گوئی و بے باکی
اللہ کے شیروں کو آتی نہیں رو بہی

احقر کے اوپر حضرت الاستاذؒ کے بے شمار احسانات

روایت پندرہویں صدی ہجری کے پہلے سال ۱۴۰۱ھ کو احقر بے سروسامانی کی حالت میں دارالعلوم دیوبند میں دورہ حدیث کے طالبِ علم کی حیثیت سے داخل ہوا۔ ظاہری بے سروسامانی، غریبِ الوطنی اور مقامی زبان سے ناداقیت کے باوجود اللہ تعالیٰ نے اتنے انعامات سے نوازا جن کا تصور بھی مجھ جیسا تھی دامن و بے حیثیت طالبِ علم نہیں کر سکتا تھا۔ اللہ تعالیٰ کے انعامات میں سے ایک اہم انعام یہ تھا کہ اس نے میرے اساتذہ کرام اور بالخصوص حضرت مفتی صاحبؒ کی خصوصی شفقتیں

عافیت کے نوھے لوگوں سے الگ رہنے میں اور ایک حصہ ملنے میں ہے۔ (حضرت عثیان غنی اللہ عنہ)

میری طرف متوجہ کرادیں۔

حضرت مفتی صاحب[ؒ] نے جہاں دارالحدیث میں اپنے دوسرے شاگردوں کے ساتھ ساتھ احقر کو بھی حدیث کی متعدد کتابیں پڑھائیں، وہاں اپنے خارجی اوقات میں نظام الاوقات کی رعایت کے ساتھ حاضرِ خدمت ہونے اور استفادے کی خصوصی اجازت سے بھی نوازا۔ احقر کو دورانِ مطالعہ جو اشکالات درپیش ہوتے، ان کی خدمت میں جا کر پیش کرتا اور آپ نہایت توجہ کے ساتھ ساعت فرماتے اور اطمینان بخش جوابات سے نوازتے۔

اشارہ بالسیابہ کے مسئلے میں راہنمائی

احقر نے فقہ کی کتابیں اپنے علاقے کے علمائے کرام سے پڑھی تھیں، وہ علمائے کرام تشریف کے وقت اشارہ بالسیابہ کے قائل نہیں تھے، اور دلیل میں بعض فقہائے احناف کی عبارتیں اور بالخصوص حضرت مجدد الف ثانی شیخ احمد سرہندی علیہ السلام کے ایک مفصل مکتوب کو پیش کرتے تھے، جس میں اشارہ بالسیابہ کی حدیث میں تاویل کرتے ہوئے فقہِ ختنی کی مختلف کتابوں کے حوالوں کے ساتھ اس اشارے کو منع کیا گیا ہے۔ (مکتوبات امام ربانی، ذفراءول، مکتب نمبر: ۳۱۲)

دارالعلوم دیوبند جانے سے قبل جہاں احقر نے درجہ موقوف علیہ پڑھتے ہوئے مٹکلوۃ شریف میں اپنے استاذ کے پاس اشارہ بالسیابہ والی حدیث پڑھی اور استاذ محترم نے اس حدیث کی روشنی میں اشارہ بالسیابہ کو سنت قرار دیا، تو میں نے طالب علمانہ اشکال پیش کرتے ہوئے حضرت مجدد الف ثانی علیہ السلام کے مذکورہ مکتوب اور اس میں درج شدہ تحقیق کا حوالہ دیا اور اس کا جواب اپنے استاذ محترم سے چاہا! استاذ محترم نے جواب دینے اور مجھے سمجھانے کی کوشش فرمائی، لیکن میرے ذہن میں اس جواب سے متعلق مزید اشکالات پیدا ہوتے رہے، اور یاد پڑتا ہے کہ سوال و جواب کا سلسلہ چند دن تک جاری رہا، لیکن میری محرومی تھی کہ میں پھر بھی مطمئن نہ ہو سکا۔

اگلے سال جب دارالعلوم دیوبند میں دورہ حدیث کے طالب علم کی حیثیت سے احقر کو داخلہ ملا اور وہاں کے مائیہ ناز محدثین حضرات کے پاس حدیث پڑھنے کا موقع میسر ہوا، تو حضرت الاستاذ مفتی سعید احمد صاحب پالن پوری[ؒ] نے حدیث کی متعدد کتابیں پڑھائیں۔ حضرت مفتی صاحب[ؒ] کے پاس پہلی بار جب اشارہ بالسیابہ والی حدیث پڑھنے کا موقع ملا تو احقر نے یہاں بھی حضرت مجدد الف ثانی علیہ السلام کے مذکورہ مکتوب کے حوالے سے اشکال پیش کیا، حضرت الاستاذ نے اس مسئلے کو تفصیل طلب قرار دیتے

بہتر ہے کہ دنیا تجھ کو گہرگا رجاء نے بہ نسبت اس کے کہ تو خدا کے نزدیک ریا کا رہو۔ (حضرت عثمان غنی رض)

ہوئے سبق کے بعد اپنی رہائش گاہ پر مجھے ملنے کا حکم دے دیا۔

جب مقررہ وقت پر احقر آن کی خدمت میں حاضر ہوا تو انہوں نے اطمینان کے ساتھ میرا اشکال سنا اور پھر اپنی خداداد صلاحیت اور بے نظیر اندازِ تفہیم کے ذریعے محققین احناف اور اکابر بدیوں بند کا مسلک بیان کرتے ہوئے مذکورہ مکتوب کا ایسا محققانہ جواب پیش فرمایا جس سے میرا ذہن بالکل مطمئن ہو گیا اور صرف یہ نہیں کہ میں نے اگلی ہی نماز میں اشارہ بالسباب کی سنت پر عمل شروع کیا، بلکہ آگے چل کر اللہ کی توفیق سے اپنے علاقے کے دوسرے بے شمار لوگوں کو بھی اس سنت پر عمل کرنے کے لیے آمادہ کرتا رہا اور آج تک یہ سلسلہ جاری ہے۔

امامت و تدریس میں ان کی راہنمائی

احقر کو دورہ حدیث کے سال دارالعلوم دیوبند کی مسجد میں امامت و خطابت کی ذمہ داری اور فراغت کے بعد تدریس کی ذمہ داری بھی سپرد کر دی گئی۔ ان دونوں میدانوں میں اپنے نام اساتذہ کرام اور بالخصوص حضرت الاستاذ مفتی سعید احمد صاحب پالن پوری کی راہنمائی قدم قدم پر شامل حال رہی۔ ان کی خصوصی توجہات و شفقوتوں کی برکت سے مجھ بھی مغلل و تھی دامن شخص بھی ایک طرف تو نجومیر سے تدریس کا آغاز کرتا ہوا آگے بڑھتا رہا اور آج دورہ حدیث کی کتابیں پڑھا رہا ہے، اور دوسری طرف ایک بڑی مسجد میں امامت و خطابت کی ذمہ داری بھی انجام دے رہا ہے۔ اگر ان کی خصوصی عنایات و توجہات اور مبارک دعائیں شامل حال نہ ہوتیں تو بظاہر ایسا نہیں ہو سکتا تھا۔

حفظِ قرآن میں احقر کے اوپر حضرت مفتی صاحبؒ کا عظیم احسان

اوپر عرض کیا جا چکا ہے کہ فراغت کے بعد دارالعلوم دیوبند ہی میں مدرس کی حیثیت سے احقر کا تقرر ہوا۔ تدریس کے دوران میں نے محسوس کیا کہ مدرس اگر حافظِ قرآن نہ ہو تو تدریس میں اُسے وقت پیش آتی ہے، اس کے علاوہ دارالعلوم دیوبند کے ماحول میں مختار قرآن کی کثرت کو دیکھ کر بھی حفظِ قرآن کا ایک ولد میں پیدا ہو چکا تھا، لہذا دل نے چاہا کہ تدریس اور مسجد دارالعلوم کی امامت اور دارالاقامہ کے ایک حلقة کی نظمات کے ساتھ ساتھ خارجی وقت میں حفظِ قرآن شروع کروں۔ البتہ مذکورہ بالامرووفیات کے باوجود حفظِ قرآن میں لگنا کوئی آسان کام نہیں تھا، اس لیے حسب معمول حضرت الاستاذ مفتی سعید احمد صاحب پالن پوری قُدُس سرُّہ کی خدمت میں مشورہ کرنے کے لیے ان کی رہائش گاہ پر حاضر ہوا اور حفظِ قرآن کے لیے اپنی رغبت واردے کا اظہار کیا۔

اس نے خدا تعالیٰ کا حق نہیں جانا، جس نے لوگوں کا حق نہیں بیچنا۔ (حضرت عثمان غنی ﷺ)

حضرت الاستاذؒ نے ہمٹ افرادؑ فرماتے ہوئے میرے ارادے کی تائید فرمائی اور یہ بھی فرمایا کہ: تم نے بہت عمدہ سوچا ہے، لیکن اس عمر میں مذکورہ بالامصروفیات کے باوجود حفظِ قرآن کے لیے ایک پختہ نظامِ الاوقات بنانے، مسلسل محنت اور وقت کی پابندی کی سخت ضرورت ہوگی۔ اگر تم مذکورہ تین شرائط کو بجا لانے کے لیے تیار ہو تو میں خود ہی روزانہ تمہارا سبق اور آمونختہ متعین اوقات میں سن لیا کروں گا اور تجھے اللہ کی توفیق سے حافظِ قرآن بنادوں گا۔

میں چونکہ صرف مشورہ کرنے کے لیے حضرت واللہؐ کی خدمت میں حاضر ہوا تھا، حاشیہ خیال میں بھی یہ نہیں تھا کہ دارالعلوم کے مائیہ ناز استاذؒ حدیث اپنی گوناگون علمی مصروفیات کے باوجود اس حقیر کو اپنی اولاد کا درجہ دے کر اس کے لیے روزانہ کی بیماد پر وقت نکالیں گے! اس لیے میں نے عرض کیا کہ: حضرت والا! میں تو صرف مشورہ کے لیے حاضر ہوا تھا، لیکن آپ نے میرے ساتھ اتنا بڑا احسان کا معاملہ فرمایا جو میرے تصور میں بھی نہ تھا، لہذا میں آپ کو اطمینان دلاتا ہوں کہ آپ نے جن تین شرائط کی نشاندہی فرمائی ہے، میں اللہ کی توفیق سے تینوں کی مکمل پابندی کروں گا۔ حضرتؒ نے فرمایا کہ: جاؤ، اور آج ہی سے قرآن کی آخری منزل سورہ ”ق“ سے حفظ کرنا شروع کرو اور کل فلاں وقت کو ایک منت کی تقدیم و تاخیر کے بغیر میرے پاس آنا، میں سن لوں گا۔

حضرت الاستاذؒ کی ہدایت کے مطابق بروز یکشنبہ بتاریخ ۲۸ ربیع صفر ۱۴۰۳ھ مطابق ۲۳ دسمبر ۱۹۸۳ء سورہ ”ق“ سے احقر حفظِ قرآن میں مصروف ہو گیا اور اللہ تعالیٰ کی توفیق اور حضرت الاستاذؒ کی خصوصی توجہ و عنایت سے ایک سال تین مہینے کے اندر مذکورہ بالامصروفیات کے باوجود بروز دو شنبہ بتاریخ ۱۱ ربیع الثانی ۱۴۰۵ھ مطابق ۲۳ مارچ ۱۹۸۵ء حفظِ قرآن مکمل ہو گیا۔ اس پورے عرصے میں روزانہ فجر کے بعد سبق اور شام کو آمونختہ حضرت الاستاذؒ کو ساتارہا اور وہ سنتے رہے، جمعہ کو بھی ناغہ نہیں ہوتا تھا، بلکہ جب قرآن کریم کی ایک منزل کا حفظ مکمل ہو گیا تو پھر جمعہ والے دن سبق کے علاوہ ایک پوری منزل بھی سنتے تھے۔

اس طویل عرصے کے اندر احقر نے یہ بھی محسوس نہیں کیا کہ حضرت الاستاذؒ اپنی عدمی الفرصة کی وجہ سے کوئی گرانی محسوس فرم رہے ہیں، بلکہ حفظ مکمل ہونے کے بعد بھی روزانہ شروع میں ڈیڑھ پارہ اور پھر دو پارے مجھ ناچیز سے سنتے رہے اور ماہ رمضان ۱۴۰۵ھ تک تین دور کراتے ہوئے مجھے اس قابل بنا دیا کہ ماہ رمضان ۱۴۰۵ھ کو پہلی محراب ان ہی کے مشورے سے دارالعلوم کی مسجد میں سنا دوں۔ رمضان کے بعد بھی شروع میں روزانہ ڈیڑھ پارہ اور بعد میں روزانہ تین پارے احقر سے

سنتے رہے، یہاں تک کہ بروز یکشنبہ ۲۰ صفر ۱۴۰۶ھ مطابق ۱۹۸۵ء آپ نے فرمایا کہ اب ان شاء اللہ! تمہیں مجھ کو قرآن سنانے کی ضرورت نہیں رہے گی، تم خود پابندی کے ساتھ روزانہ کا ایک معمول بنانا کر اپنی پوری زندگی میں قرآن پاک کی تلاوت سے وابستہ رہو اور ہر ماہ رمضان میں محراب سنانے کی پابندی بھی کرو۔

پاکستان واپسی کے بعد بھی قدم قدم پر آپ کی راہنمائی

دارالعلوم دیوبند سے پاکستان واپسی کے بعد بھی تدریس کا معاملہ ہو یا امامت کا، اپنی زندگی کے لیے مناسب طریقہ کارکی تلاش ہو یا کوئی علمی اشکال درپیش ہو، حالات حاضرہ کے تحت کسی انجمن کا سامنا ہو یا زندگی کے نشیب و فراز میں کسی مشکل کا احساس دامن گیر ہو، پڑھنے لکھنے کا طرزِ عمل ہو یا اشاعتِ کتب کا ارادہ، غرض یہ کہ ہر موقع پر حضرت الاستاذؒ سے احقرابطہ کرتا رہا اور حضرت راہنمائی فرماتے رہے، اور مجھے یاد نہیں کہ حضرت والا کا کوئی بھی مشورہ ایسا رہا ہو جس پر مجھے اطمینان نصیب نہ ہوا ہو یا اس کا نتیجہ ثابت نہ رہا ہو۔

آپ کے وصال کے بعد جہاں احترسمیت بے شمار بھی خواہاں دارالعلوم دیوبند فرمدیں کہ اب مادرِ علمی کو ایسا جامع المعقول والمعقول شیخ الحدیث اور ایسا متقدی و باہم صدرالمدرسین کیسے میسر ہو گا؟ وہاں احقر ذاتی طور پر پریشان ہے کہ وہ اپنے علمی اشکالات کس سے حل کرائے گا؟ اور زندگی کے نشیب و فراز میں پیش آنے والے غور طلب امور سے متعلق مشورہ کس سے کرے گا؟ حافظ شیرازیؒ نے شاید ایسے ہی کسی موقع پر کہا ہے:

مرادِ دل ز کہ جو یہ کہ نیست دلدارے
کے جلوہ نظر و شیوه کرم دارد

ترجمہ و مفہوم: ”میں اپنا مقصد کہاں تلاش کروں؟ اس لیے کہ کوئی ایسا تسلی دینے والا تو رہا ہی نہیں، جس کی نگاہ میں جلوہ گری اور اس کی عادت میں ہمدردی ہو۔“

تاہم! ایک مسلمان ہونے کی حیثیت سے ہمیں اللہ کی رحمتوں سے نامید نہیں ہونا چاہیے، اللہ تعالیٰ دارالعلوم دیوبند کی بھی حفاظت فرمائیں گے اور حضرت الاستاذؒ کی اولاد واقریب اور متعلقین و محبین کو بھی صبرِ حمیل عطا فرمائیں گے، و ماذلک علی اللہ بعزیز۔

آپ کی ترقی و مقبولیت کا راز

راقم الحروف کی نظر میں حضرت الاستاذ مولانا مفتی سعید احمد صاحب پالن پوری قریس سرڑھ کی ترقیوں اور غیر معمولی مقبولیت کے دو اہم اسباب ہیں، جنہیں اخخار کے ساتھ تلقین بند کیا جا رہا ہے:

۱..... رزق حلال کی برکت

احقر جس زمانے میں حضرت الاستاذ مفتی سعید احمد صاحب پالن پوری کے پاس حفظ قرآن کر رہا تھا، اس زمانے میں ان کے والدِ ماجد جناب یوسف پالن پوری علیہ السلام (متوفی ۱۹/۱۲/۱۳۱۲ھ) جو اپنے گاؤں میں قیام پذیر تھے، چند دن کے لیے دیوبند تشریف لائے تھے اور اپنے صاحزادے حضرت الاستاذ مفتی سعید احمد صاحب پالن پوری کے ہاں مقیم تھے۔ احقر چونکہ روزانہ ان کے مکان پر قرآن سنانے کے لیے حاضری دیتا تھا، اس لیے ان کے والدِ ماجد علیہ السلام سے جب تک وہ حضرت الاستاذ کے پاس مقیم رہے، چند ملاقاتیں میسر ہوئیں اور ان سے واقفیت کا موقع نصیب ہوا۔ وہ باضابطہ عالم دین اگرچہ نہیں تھے، لیکن ایک صاف دل، متقی پر ہیز گار اور سنتوں کے پابند ضرور تھے۔ انہوں نے نامساعد حالات کے باوجود اپنی اولاد کی تعلیم و تربیت پر اتنی توجہ دی تھی کہ صرف ایک بیٹے کے علاوہ سب کو حافظ و عالم بنادیا تھا۔

ایک ملاقات کے دوران میں نے جناب یوسف صاحب پالن پوری علیہ السلام سے عرض کیا کہ: آپ کتنے خوش قسمت ہیں کہ اللہ تعالیٰ نے آپ کو حضرت الاستاذ مولانا مفتی سعید احمد صاحب پالن پوری استاذِ حدیث دارالعلوم دیوبند اور حضرت مولانا مفتی محمد امین صاحب مدرس دارالعلوم دیوبند جیسے صاحزادوں کی نعمت سے نوازے ہے، جب کہ آپ خود باضابطہ عالم بھی نہیں ہیں! آپ یہ بتا دیجئے کہ آپ کے صاحزادوں کی کامیابی کا اصل راز کیا ہے؟ انہوں نے فرمایا کہ: یہ تو اللہ تعالیٰ ہی کا فضل و کرم ہے اور اللہ ہی اصل راز کو جانتا ہے، میں اتنا کہہ سکتا ہوں کہ الحمد للہ! میں نے اپنے علم کے مطابق اپنے بچوں کو ایک لقب بھی حرام یا ممنکوک روزی کا نہیں کھلایا ہے اور پھر انہیں ایک قصہ سنایا جس کا خلاصہ یہ تھا:

”جس زمانے میں شیخ الاسلام حضرت مولانا شیر احمد صاحب عثمانی“، حضرت مولانا بدر عالم صاحب میرٹھی اور حضرت علامہ سید محمد یوسف صاحب بخاری جامعہ تعلیم الدین ڈاہیل (گجرات) میں پڑھاتے تھے، اس وقت میں وہاں پڑھتا تھا اور حضرت مولانا بدر عالم میرٹھی کی خدمت کرتا تھا۔ ایک دفعہ مجھ سے حضرت مولانا بدر عالم صاحب نے فرمایا کہ: یوسف! تمہاری برادری کے لوگ بہت اچھے

لوگ ہیں، لیکن ان میں ایک خامی ایسی ہے جس کی بنیاد پر میں یہ کہہ سکتا ہوں کہ ان میں کوئی اچھا عالم پیدا نہیں ہوگا، وہ سب کے سب بیویوں کے سود میں چھپنے ہوئے ہیں، جس کی وجہ سے ان کی آمدی حرام ہے، حرام اور ناجائز غذا کھا کر اچھا عالم پیدا نہیں ہو سکتا، لہذا اگر تم چاہتے ہو کہ آگے چل کر تمہارے بیٹے اچھے عالم بنیں تو حرام اور ناجائز مال سے خود بھی پرہیز کرنا اور اولاد کو بھی بچانا۔ میرے والد (حضرت مفتی صاحبؒ کے دادا) نے بھی چونکہ بیویوں سے سودی قرضہ لیا تھا، اس لیے حضرت مولانا بدر عالم صاحبؒ کی بات سن کر میں نے ان سے اس سودی قرضہ سے جان چھڑانے کا تقاضا کیا، لیکن وہ میری بات نہ مان سکے اور مجھے الگ کر دیا، میں نے اپنی تعلیم ادھوری چھوڑ کر یہ تھیہ کر لیا کہ چاہے بھوکا رہوں، مگر حرام یا مشکوک مال کو ہاتھ نہیں لگاؤں گا، تاکہ میں نہیں پڑھ سکا، میری اولاد تو ان شاء اللہ تعالیٰ پڑھ کر اچھے عالم بن سکیں گے۔ چنانچہ میں نے اپنی ہی محنت سے کمانا شروع کیا، خود بھی حرام و مشکوک آمدی سے بچنے کی کوشش کی اور اولاد کو بھی اس سے بچایا اور ان کی تعلیم پر توجہ دی، جس کے نتیجے میں ایک بیٹے کے علاوہ اللہ تعالیٰ نے سب کو حافظہ عالم بنا دیا۔“

رقم الحروف کہتا ہے کہ حضرت مفتی صاحبؒ کے والد ماجد کی تربیت و نیک جذبات کا یہ اثر تھا کہ آپ نے بھی ہمیشہ قناعت و استغفار کے ساتھ زندگی گزارتے ہوئے اپنے آپ کو اور اپنی اولاد کو مشکوک آمدی سے دور رکھا۔ اوپر عرض کیا جا چکا ہے کہ آپ نے فارغ ہونے کے بعد نو سال تک ”دارالعلوم اشرفیہ، راندیر“ میں پڑھایا اور ۱۳۹۳ھ کو دارالعلوم دیوبند میں آپ کا تقرر ہوا، آپ اس دوران ایک معمولی مشاہرے پر اکتفا کرتے ہوئے شب و روز مطالعہ، تدریس اور تصنیف و تالیف میں مصروف رہے۔ تدریس کے ابتدائی دور میں فاقووں کی نوبت بھی پیش آئی، لیکن آپ نے ہمیشہ صبر و توکل سے کام لیا۔ اور جب اللہ تعالیٰ نے آپ کی تصنیف کو خوب مقبولیت عطا کی اور اپنے ذاتی کتب خانہ ”مکتبہ حجاز“ سے بقدر ضرورت ایک آمدی کا سلسلہ بن گیا تو آپ نے ۱۴۲۳ھ کو حج بیت اللہ سے واپسی کے بعد دارالعلوم دیوبند سے تخریج لینے کا سلسلہ موقوف کر دیا اور جو تخریج ۱۳۹۳ھ سے ۱۴۲۳ھ تک وصول فرمائے تھے، وہ بھی واپس لوٹا دی، اور دارالعلوم دیوبند میں تقرری سے قبل ”دارالعلوم اشرفیہ، راندیر“ میں جو نو سال تک تخریج وصول فرمائی تھی، وہ بھی دارالعلوم اشرفیہ کو لوٹا دی اور پھر اپنے وصال تک اللہ فی اللہ دین کی خدمت میں مصروف رہے۔

ایک دفعہ حضرت الاستاذؒ نے خود مجھ سے فرمایا کہ: میرے والد ماجد کا منشا تو یہ تھا کہ میں ابتدائی سے بلا مشاہرہ پڑھاتا، لیکن میں نے یہ سوچا کہ میری طالب علمی کے دور میں تو والد صاحبؒ ہی

بہادر وہ ہے جو نزول بلا کے وقت صبر و تحمل سے کام لے۔ (حضرت حسین ؓ)

اپنی محنت کی معمولی آمدی سے مجھ پر خرچ کرتے رہے، اب تدریس کے دوران بھی وہ ہی مجھ پر اور میری اولاد پر خرچ کرتے رہیں، یہ مناسب نہیں، لہذا میں مشاہرہ لینے کے لیے آمادہ ہو گیا تھا، لیکن یہ نیت کی تھی کہ اگر اللہ تعالیٰ نے توفیق دی تو اپنے والد کے فرشتہ کا خیال رکھتے ہوئے سارا وصول کیا ہوا مشاہرہ واپس لوٹا دوں گا۔

۲.....قرآن کریم سے والہانہ تعلق و محبت کا کرشمہ

حضرت الاستاذؒ کی مقبولیت عالمہ اور کامیابوں کا ایک اہم سبب احقر کی نظر میں قرآن پاک سے ان کی والہانہ محبت و وابستگی تھی، دارالعلوم دیوبند کے زمانہ قیام میں احقر نے بارہا یہ مشاہدہ کیا ہے کہ جب کوئی شخص حضرت والا کے سامنے تلاوت شروع کرتا یا وہ خود تلاوت میں مصروف ہو جاتے تو ایسا معلوم ہوتا کہ آپ کا ظاہری و باطنی تعلق سب سے کٹ کر صرف اللہ تعالیٰ اور اس کی کتاب سے جو گیا ہے، آنسو روائیں دوال اور چہرے کا رنگ بدلا ہوا نظر آتا۔ حضرت والا کی مذکورہ کیفیت کو یاد کر کے آج تک میں سوچتا ہتا ہوں کہ اگر زندگی میں صرف ایک دفعہ بھی ہمیں ایسی کیفیت نصیب ہو جائے تو شاید ہمارا یہ اپر ہو جائے، لیکن بات یہ ہے کہ ”ذلک فضل اللہ یؤتیہ من یشاء۔“

احقر جب حضرت الاستاذؒ کے قرآن پاک سے تعلق کو نبی کریم ﷺ کی مندرجہ ذیل جیسی حدیثوں کی روشنی میں دیکھتا ہے تو یہ سمجھ میں آتا ہے کہ حضرت الاستاذؒ کی ترقیوں اور بے مثال محبوپیت و مقبولیت کا ایک اہم راز قرآن پاک سے ان کی والہانہ محبت تھی، کیونکہ ان حدیثوں کی روشنی میں یہ بات واضح ہو جاتی ہے کہ قرآن سے تعلق و محبت، اللہ تعالیٰ کے قرب کا سب سے اہم ذریعہ ہے۔ امام بخاریؓ نے برداشت حضرت ابو ہریرہؓؓ نبی کریم ﷺ کا ارشاد نقل کیا ہے:

”لَمْ يَأْذُنِ اللَّهُ لِنَبِيٍّ مَا أَذِنَ لَنَبِيٍّ صَلَّى اللَّهُ عَلَيْهِ وَسَلَّمَ يَتَغَنَّى بِالْقُرْآنِ.“

یعنی ”اللہ تعالیٰ نے کسی نبی کی نہیں سنی جیسی اس نبی کی سنی جو قرآن پاک ترمیم سے پڑھتا ہے۔“

(بخاری شریف، ج: ۲، ص: ۷۵۱)

اور امام ترمذیؓ نے برداشت حضرت ابو امامہؓؓ آپؓؓ کا یہ ارشاد نقل کیا ہے:

”.....وَمَا تَقْرَبَ الْعِبَادُ إِلَى اللَّهِ بِمَثْلِ مَا خَرَجَ مِنْهُ يَعْنِي الْقُرْآنَ.“

یعنی ”اور بندوں نے اللہ تعالیٰ کی نزد کی اس قدر کسی چیز کے ذریعے حاصل نہیں کی جس قدر

اس چیز کے ذریعے جو اللہ سے صادر ہوئی ہے، یعنی قرآن پاک۔“ (ترمذی شریف، ج: ۲، ص: ۱۱۹)

آپ کی ایک آخری خاموش تمنا جو پوری ہو گئی

حضرت الاستاذ نے اپنی زندگی اتنی کار آمد بنالی کہ موجودہ دور میں اس کی مثال مشکل سے مل گئی، آپ نے دین کی مسلسل خدمت کرتے ہوئے اپنی صحت کی بھی کوئی پرواہ نہیں کی۔ غالباً آپ یہ چاہتے تھے کہ جب اللہ تعالیٰ قیامت کے دن جسم کے بارے میں مجھ سے سوال کرے کہ: ”فیم أبلیتہ؟“ یعنی ”اپنے جسم کو کہنے کا ماموں میں لگا کر آپ نے ناتوان کر دیا؟“ تو میں جواب دے سکوں کہ: ”فی خدمت کتابک و سنت نبیک“ یعنی ”تیری کتاب اور تیرے نبی ﷺ کی سنت کی خدمت میں لگا کر ناتوان کر دیا۔“

آپ زیادہ محنت اور پیرانہ سالی کی وجہ سے اپنی عمر کے آخری سالوں میں شوگر اور دل کی مختلف بیماریوں کا شکار ہو گئے تھے، عمر کے اس حصے میں بظاہر ان بیماریوں سے صحت یاب ہونے کی امید کم اور ان کے مزید بڑھ جانے کا اندر یہ سیہ زیادہ ہو جاتا ہے۔ ایسی صورتِ حال میں یقیناً حضرت والا کی یہ خاموش تمنا رہی ہو گئی کہ وہ ارذل عمر سے پہلے ہی قرآن و سنت کی خدمت کرتے ہوئے اپنے رب کے حضور میں حاضری دیں، اور اپنے عزیز طلبہ کو بھی تعلیمی سال کے درمیان میں الوداع نہ کہیں جس سے ان کی کتاب بخاری شریف نامکمل رہ جائے، اور نہ ہی دارالعلوم کو سال کے درمیان میں خیر باد کہہ کر اس کی مؤقر مجلس شوریٰ کو شیخ الحدیث و صدر المذاہب میں تعین کے لیے غور کرنے کا موقع نہ دیں۔

اللہ تعالیٰ نے اپنے اس نیک اور مغلص بندے کی مذکورہ خاموش تمنا اس طرح پوری فرمائی کہ آپ نے بخاری شریف کو اختتام تک پہنچاتے ہوئے اس جملے کے ساتھ اپنے طلبہ سے رخصت لی کہ: ”اب وہی ہو گا جو اللہ چاہے گا“، اور پھر رمضان المبارک میں سفر کے دوران نہایت کمزوری کی حالت میں آرام کرنے کے بجائے روزانہ تراویح کے بعد درس قرآن کا سلسلہ شروع فرمائی اور اصلاحی گرائی قدر کنٹے بکھیرتے رہے، کمزوری اتنی کہ متعلقین نے (بشویل احرق کے بذریعہ فون) چند دن تک درس موقوف رکھنے اور آرام کرنے کی درخواست کی، لیکن آپ نے انکار فرماتے ہوئے ۱۵ ار رمضان تک درس کا سلسلہ جاری رکھا، آپ کی کیفیت پر حافظ شیرازیؒ کا مندرجہ ذیل شعر منطبق ہو رہا تھا:

دست از طلب ندارم تا کام من بر آید

یا تن رسد بہ جاناں یا جان نہ تن بر آید

ترجمہ و مفہوم: ”میں اپنے مقصد کے حصول تک جدو جهد جاری رکھوں گا، تاکہ یا تو محبوب حقیقی

کا وصال نصیب ہو یا پھر میں اپنی جان اس کے سپرد کروں۔“

جس شخص کا علم زیادہ ہوتا ہے، اسے اکثر تکلیفوں کا سامنا بھی زیادہ کرنا پڑتا ہے۔ (حضرت ابو درداء رض)

۱۵ ارمضان المبارک کے بعد زبان میں بولنے کی طاقت باقی نہیں رہی اور سفر آختر شروع ہو گیا اور چند ہی دن کے اندر آخري عشرے میں ۲۵ رمضان المبارک ۱۴۳۱ھ کو داغ مفارقت دے گئے۔ راقم الحروف جب حضرت الاستاذؒ کی پوری زندگی اور خاص کر زندگی کے آخری قابلِ رشک ایام پر غور کرتا ہے، تو بے اختیار زبان پر یہ الفاظ جاری ہوتے ہیں: ”عاش سعیداً و مات سعیداً و سیعیث یوم القيامة إن شاء الله سعیداً“ (آپ نے سعادت مندی کی زندگی بسر کی اور سعادت مندی کی موت نصیب ہوئی اور قیامت میں بھی ان شاء اللہ تعالیٰ سعادت مندی کی حالت میں اللہ کے حضور میں پیش ہوں گے) اور اسی سونج و غور و فکر سے اللہ تعالیٰ مجھے اپنے عظیم مرتبی و استاذ حضرت مولا نامفتی سعید احمد صاحب پالن پوری قدم سرہ العزیز کے فراق پر صبر کی توفیق عطا فرماتا ہے، اور امید کرتا ہوں کہ ان بے ربط لیکن دل کی گہرائیوں سے نکلے ہوئے ٹوٹے چھوٹے کلمات سے قارئین کرام اور حضرت الاستاذؒ کی اولاد و اقارب اور مخلصین و متعلقین کو بھی صبر کی توفیق نصیب ہوگی۔

احقر نے اپنے مضمون کو بار بار سمینے کی کوشش کی، لیکن قلم اپنی زبان حال سے مندرجہ ذیل مشہور شعر کو معمولی ترمیم کے ساتھ دہراتا ہوا آگے بڑھتا رہا:

أَعْذُّ ذَكْرَ "سَعِيدٍ" لِنَا إِنْ ذَكَرَهُ

هُوَ الْمُسْكُّ مَا كَرَّرَتَهُ يَتَضَوَّعُ

ترجمہ و مفہوم: ”شیخ سعید کا تذکرہ دہراتے رہنا، کیونکہ ان کا تذکرہ جتنا دہراتے رہو گے اتنا ہی مشک کی طرح مہکتا رہے گا۔“

حضرت الاستاذؒ نے اپنے پیچھے نو صاحزادہ گان اور دو صاحزادیوں کو سو گوار چھوڑا، جو سب کے سب حافظ قرآن اور دینی تعلیم سے آراستہ اور دین کی خدمت میں لگے ہوئے ہیں۔ دو صاحزادوں کا آپ کی حیات میں انتقال ہو گیا تھا، وہ بھی حافظ قرآن اور دینی تعلیم سے آراستہ تھے۔ اللہ تعالیٰ حضرت الاستاذؒ کو جنت الفردوس میں اعلیٰ مقام نصیب فرمائے اور آپ کی اولاد، اقارب و رشتہ دار، دارالعلوم دیوبند کے ارباب انتظام اور استاذہ کرام و طلبہ اور حضرتؒ کے تمام تلامذہ و مخلقین و محبین کو صبر بھیل عطا فرمائے، آمین!

